

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

dviṣaṣṭitamahā sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
dviṣaṣṭitamaḥ sargaḥ

*vānarairmadhuvanakṣakāṇāṃ dadhimukhasya ca parābhavaḥ
sabhṛtyasya dadhimukhasya sugrīvapārśve gamanaṃ ca*

*tānuvāca hariśreṣṭho hanūmān vānararṣabhaḥ |
avyagramanaso yūyaṃ madhu sevata vānarāḥ || 5.62.1 ||*

*ahamāvarjayiṣyāmi yuṣmākaṃ paripanthinaḥ |
śrutvā hanūmato vākyaṃ hariṇāṃ pravaro'ṅgadaḥ || 5.62.2 ||*

*pratyuvāca prasannātmā pibantu harayo madhu |
avaśyaṃ kṛtakāryasya vākyaṃ hanumato mayā || 5.62.3 ||*

*akāryamapi kartavyaṃ kimaṅga punarīdṛśam |
aṅgadasya mukhācchrutvā vacanaṃ vānararṣabhāḥ || 5.62.4 ||*

*sādhu sādhviti samhṛṣṭā vānarāḥ pratyapūjayan |
pūjayitvāṅgadaṃ sarve vānarā vānararṣabham || 5.62.5 ||*

*jagmurmadvuanaṃ yatra nadīvega iva drumam |
te praviṣṭā madhuvanaṃ pālānākramya śaktitaḥ || 5.62.6 ||*

*atisargācca paṭavo dṛṣṭvā śrutvā ca maithilīm |
papuḥ sarve madhu tadā rasavat phalamādaduḥ || 5.62.7 ||*

*utpatya ca tataḥ sarve vanapālān samāgatān |
te tādayantaḥ śataśaḥ saktā madhuvane tadā || 5.62.8 ||*

madhūni droṇamātrāṇi bāhubhiḥ pariḡṛhya te |
pibanti kapayaḥ kecit saṅghaśastatra hr̥ṣṭavat || 5.62.9 ||

ghnanti sma sahitāḥ sarve bhakṣayanti tathāpare |
kecit pītvāpavidhyanti madhūni madhupiṅgalāḥ || 5.62.10 ||

madhūcchiṣṭena kecicca jaghnuranyonyamutkaṭāḥ |
apare vṛkṣamūleṣu śākhā ḡṛhya vyavasthitāḥ || 5.62.11 ||

atyarthaṃ ca madaglānāḥ parṇānyāstīrya śerate |
unmattavegāḥ plavagā madhumattāśca hr̥ṣṭavat || 5.62.12 ||

kṣipantyapi tadānyonyam skhalanti ca tathāpare |
kecit kṣvedān prakurvanti kecit kūjanti hr̥ṣṭavat || 5.62.13 ||

harayo madhunā mattāḥ kecit suptā mahītale |
dhr̥ṣṭāḥ keciddhasantyanye kecit kurvanti cetarat || 5.62.14 ||

kṛtvā kecid vadantyanye kecid budhyanti cetarat |
ye'pyatra madhupālāḥ syuḥ preṣyā dadhimukhasya tu || 5.62.15 ||

te'pi tairvānarairbhīmaiḥ pratiṣiddhā diśo gatāḥ |
jānubhiśca praghr̥ṣṭāśca devamārgam ca darśitāḥ || 5.62.16 ||

abruvan paramodvignā gatvā dadhimukham vacaḥ |
hanūmatā dattavarairhataṃ madhuvanaṃ balāt |
vayaṃ ca jānubhirghr̥ṣṭā devamārgam ca darśitāḥ || 5.62.17 ||

tadā dadhimukhaḥ kruddho vanapastatra vānaraḥ |
hataṃ madhuvanaṃ śrutvā sāntvayāmāsa tān harīn || 5.62.18 ||

etāgacchata gacchāmo vānarānatidarpitān |
balenāvārayiṣyāmi prabhuñjānān madhūttamam || 5.62.19 ||

śrutvā dadhimukhasyedam vacanam vānararṣabhāḥ |
punarvīrā madhuvanam tenaiva sahitā yayuḥ || 5.62.20 ||

madhye caiṣāṃ dadhimukhaḥ supragrhya mahātarum |
samabhyadhāvan vegena sarve te ca plavaṅgamāḥ || 5.62.21 ||

te śilāḥ pādapāṃścaiva pāṣāṇāmapi vānarāḥ |
grhītvābhyagaman kruddhā yatra te kapikuñjarāḥ || 5.62.22 ||

balānnivārayantaśca āsedurharayo harīn |
sandaṣṭauṣṭhapuṭāḥ kruddhā bhartsayanto muhurmuḥuḥ || 5.62.23 ||

atha dr̥ṣṭvā dadhimukham kruddham vānarapuṅgavāḥ |
abhyadhāvanta vegena hanumatpramukhāstadā || 5.62.24 ||

savr̥kṣam taṃ mahābāhumāpatantaṃ mahābalam |
vegavantaṃ vijagrāha bāhubhyāṃ kupito'ṅgadaḥ || 5.62.25 ||

madāndho na kṛpāṃ cakre āryako'yaṃ mameti saḥ |
athainaṃ niṣpipeṣāśu vegena vasudhātale || 5.62.26 ||

sa bhagnabāhūrumukho vihvalaḥ śoṇitokṣitaḥ |
pramumoha mahāvīro muhūrtaṃ kapikuñjaraḥ || 5.62.27 ||

sa kathañcid vimuktastairvānarairvānararṣabhāḥ |
uvācaikāntamāgatya svān bhṛtyān samupāgatān || 5.62.28 ||

etāgacchata gacchāmo bhartā no yatra vānaraḥ |
sugrīvo vipulagrīvaḥ saha rāmeṇa tiṣṭhati || 5.62.29 ||

sarvaṃ caivāṅgade doṣam śrāvayiṣyāma pārthive |
amarṣī vacanam śrutvā ghātayiṣyati vānarān || 5.62.30 ||

iṣṭam madhuvanam hyetat sugrīvasya mahātmanaḥ |
pitṛpaitāmahaṃ divyaṃ devairapi durāsadam || 5.62.31 ||

sa vānarānimān sarvān madhulubdhān gatāyuṣaḥ |
ghātayiṣyati daṇḍena sugrīvaḥ sasuhrjjanān || 5.62.32 ||

vadhyā hyete durātmāno nṛpājñāparipanthinaḥ |
amarṣaprabhavo roṣaḥ saphalo me bhaviṣyati || 5.62.33 ||

evamuktvā dadhimukho vanapālān mahābalaḥ |
jagāma sahasotpatya vanapālaiḥ samanvitaḥ || 5.62.34 ||

nimeṣāntaramātreṇa sa hi prāpto vanālayaḥ |
sahasrāṃśusuto dhīmān sugrīvo yatra vānaraḥ || 5.62.35 ||

rāmaṃ ca lakṣmaṇaṃ caiva dr̥ṣṭvā sugrīvameva ca |
samapraṭiṣṭhāṃ jagatīmākāśānnipapāta ha || 5.62.36 ||

sa nipatya mahāvīraḥ sarvaistaiḥ parivāritaḥ |
harirdadhimukhaḥ pālaiḥ pālānāṃ parameśvaraḥ || 5.62.37 ||

sa dīnavadano bhūtvā kṛtvā śīrasi cāñjalim |
sugrīvasyāśu tau mūrdhnā caraṇau pratyapīḍayat || 5.62.38 ||

|| ityārṣe śrīmadrāmāyaṇe vālmīkiye ādikāvye
sundarakāṇḍe dviṣaṣṭitamah sargaḥ ||